



**“ሚካኤል አመላክት መኑ ከማክ ልዑል አስተምርሕር ለነ፡ ሚካኤል እንካብ መላእክቲ ከማካ ልዑል መን አሎ፡ አማልደልና”፡** ብምባል በዓለ ሚካኤል ነቲ እስመ ለዓለም ምሕረቱ እናበልና እነምልኾ፡ እንውድሶ አምላኽ ዕብየቱን ክብሩን ምሕረቱን እንዝክረሉ በዓል እዩ።

አብዚ ብር.ሊ.ጳጳሳት ፍራንቸስኮስ **“ዓመተ ምሕረት”** ተባሂሉ አብ ተአዊጁልና ዘሎ **“ዓመተ ምሕረት”** እንክንብዕሎ ከአ ፍሉይ ዝገብሮ ብዛዕባ ምሕረት አምላኽ አብ እነስተንትነሉ አብ ፍሉይ ናይ ጸጋ ጊዜ ምዃኑ እዩ።

ምሕረት ባህሪ አምላኽን ምስ ፍጡራቱ ዘለዎ ርክብ እትገልጽ ኃይሊ እያ። ንአምላኽ ብምሕረቱ ኢና እንፈልጦ፡ ምሕረቱ ዘይንፈልጥ እንተኾና፡ ንአምላኽ ክንፈልጦ ኣይንኽእልን፡ ልብናን ሕይወትናን ንምሕረት አምላኽ ዘይከፈትና እንተኾንና፡ **ንቃል ወንጌል ኣይሰማዕናዮን** ኣይነበርና ማለት እዩ፡፡ ገና ኣረሚን ወይ ኣልቦ አምላክ ኣሎና። ናይ መድኃኒና ዋና መለለዩ ቀንዲ ተልእኮኡን ምሕረት እዩ፡ ነዚ ነገርዚ ብዘይካ ማርያም ብልክዑ ዝተረዶ የልቦን። ወዳ **“ብኃጥኣን ክምሕር መጺኤ”** ንዝብል ንሳ ጥራህ ብምልኣት ተረዳኣቶ።

ቅ. ዮሐ.ጳው 2ይ **“ቤተክርስቲያን ሓቅኛ ሕይወት እትነብር ንምሕረት ምስ ኣመነትን ሰበኸቶን እያ፡ በዚ ከአ ንሰባት ናብቲ ምሕረት ብርእሳ ዝኾነ መድኃኒ ትጽውዕ፡ እዚ ዓመተምሕረት ናይዚ መርኣያ እዩ፡ ቤተክርስቲያን ሰባት እምነት ምእንቲ ኬሕድናላ ንሳ ንባዕላ ትነብርን ትምስክርን። ናይ ቤተክርስቲያን ሓቂ፡ ንክርስቶስ ምፍቃር እዩ፡ ንርእሳ ናይዚ ፍቅሪ ኣገልጋሊት ኮይና፡ ናብ ሰባት **ተመሓላልፍ፡ ዝሓግድ ወይ ዝምሕር፡ ፍቅሪ ርእሰኻ ብምሃብ ዝግለጽ** እዩ።** አብ ቤተ ክርስቲያን ዘላቶ፡ ኣባኡ ምሕረት አምላኽ ኣሎ፡ ነፍስ ወከፍና መጋብሪ ምሕረት ክንከውን ንውጽዎ ኣሎና። ዓለምና ብዓባይትን ቅልጡፍ ለውጥታትን፡

- 1. ብሥጋ፡ ዓባይቲ ምህዞታትን ምዕባሌን አብ ዝበጽሓትሉ

2. መሠረት ኅብረተሰብ ዝጸንሑ፦

- ሕውነትን
- ምድግጋፍን
- ምፍቅቃርን ኣብ ዝፈርሰሉ

ብመንጽሩ፦

- ጭካኔን
- ሰብ ምቃትልን ምሻጥን ዕድገ ዝኾነሉ
- ኩናትን ምትፍናንን ዝበዝሓሉ
- ብሃይማኖት ተጓነየሉን ትበኣሰሉን

3. ሰባት ምንባር ተነፊግዎም ኣደዳ፦

- ስደትን
- ምርኮን ዝኾኑሉ

4. ብመንፈስ :

- ዛሕሊ እምነትን
- ኣልቦ እግዚአብሔርን
- ኣምልኾ ሰይጣንን ዝገነነሉ ዘመን፦



ቤተክርስቲያን ምልክታት ዘመና ርእያ፡ ተስፋ ዘቀርጽ ከምዘየልቦ ንኸተፍልጥ፡ መሓሪ ኣቦ ኣሎኩም ንምንታይ ትሻቀሉ፡ ትብለና ኣላ፡ እዚ እዩ ዓመተ ምሕረ፡ ዘይምሕርን ዘይመሓርን ዝሞተ ጥራሕ እዩ ሎሚ ዓለም ናይ እዚኣም ኮይና ትርከብ ኣላ፡ ሰባት ካብ ሰባት ፈሪሖም ኣብ ራዕዲ ይነብሩ ኣለው፡ ራዕዲ መጋበሪ ሰይጣን እዩ፡ ሰባት ተሸቑሪሮም ኅለናኦም ምስ ኣዕረቡ፡ ኣብ ኩሉ ዓይነት እክይ ይዋፈሩ፡ ርኅራኄ እትበህል ስለዝጠፍአቶም፡ ቦታ ጭካኔ እትበሃል መሳርሒ፦

- ነሕዋቶም ይሸጡ ይልውጡ ይቀትሉ፡ ይዘምቱ የጥፍኡ፡
- ንሰባት ቦታኦም ገዲፎም፡ ንራህዋ እትበህል ክደልዩ ክምዝፈልሱን ከምዝህውትቱን ይገብሩ፡ በዚ ከኣ እቲ ብነቢይ ኤርምያስ ”ቃል በራማ ተሰምዓ፡ ብካይ ወስቆቃ ብዙኅ፡ ራሔል እንዘ ትበኪ በእንተ ውሉዳ ወኣበየት ተናዝዞ. . . ራሔል ደቃ ከምዘይምለሱ ርእያ፡ ብደቃ በኸየት፡ ዝእብዳ ከኣ ሰኣነት. . .’ ዝበሉ ይፍጸም ኣሎ። ኣብ ከምዚ ዓይነት ሓዘን ወዱቁ ንዘሎ ሕዝቢ ቤተክርስቲያን እኖ ኮይና “ምሕረት “ ብዝበሃል ፈውሲ ኣሎ ንምንታይ ትሓዝኑ፡ ንምንታይ ትፈልሱ፡ ጽንዑ ኣብ ዓዲቦኹም ተተኸሉ፡ ሰሚርኩም ከኣ ነቲ ናይዚ ምኽንያት ዝኾነ ምሕረት ኣዝዙሉ፡ እቲ መሓሪ ኣቦ ከኣ ፍትሒ ክገብርለልኩም እዩ፡ ትብለና ዘላ። ኣብዚ ‘ጭካኔ’ ዝበሃል ሕማም ከይንህሉ ኅለናና ወቂስና፡ ነቲ ምሕረት ተቀቢልና ሰብ ንኹን ዘብል እዩ መልእኽቲ በዓለ ሚካኤል፡ መኑ ከመ እግዚአብሔር ኣምላክነ፡ እናበለ ምንጨፊ ምሕረት ኣምላኽ ምጳኑ ይነግረናሎ።

ምሕረት ንወዲ ክርስትና ሓዲስ ነገር አይኮነን፡ አብ ባህሊ ዓለምውን ፍሉጥ ነገር እዩ። ጥንታዊ ፍልስፍና ብዛዕባ ምሕረት ብዙሕ ተዛሪቡሉዮ፡

- አብ ጥንታዊ ግሪካዊ አተሓሳስባ ብፍላይ አብ ግጥምታት ሆመር፡ ምሕረት ካብቲ ክቡር ነገራት ይሕሰብ ነበረ። ምስ ፕላትቶ (428-348 B.C) ብፍላይ ከአ ምስ “ሥቃይ ዝበሀል የልቦን” ዝብሉ ስቶይካውያን (Stoics-stoicism) ምሕረት ከም “ሕማም ነፍሲ (aegritudo animi)” ተቈጽረት። በዚ ከአ ፍልስፍና **ንምሕረትን ርገራጌን** ከም **ሰብአዊ ድኻምነት** ቁጻርዎ። ጸረ አእምሮን ንፍትሒ ከይትደሊ ዝኸልእን፡ ንነፍስወከፍ ዝግቦኡ” (suum cuique, to each what he deserves) ንዝብል ዝጻረር እዩ ኢሎም አወገንዎ፡ እዚ ብሂል እዚ ሕቶ፡ ርክብ **ምሕረትን ርትዕን/ፍትሕን** ዘሎ ርክብ አብ ኩሉ አተሓሳስባ እናተመላለሰ፡ ዝተፈላለየ መልስታታት እናተዋህቦ፡ ድሕሪ ጊዜ ነቲ ቅኑዕ ትርጉሙ ብፍላይ ነቲ መለኮታዊ ትርጉሙ ብምግዳፍ፡ ትርጉሙ ለወጠ።
- ምሕረትን ፍትሕን ክልተ ትጻራረቲ ሓቅታት ዘይኮነ፡ መመሊሱ ዝግለጽ ናይ ሓቂ፡ ክልተ ገጽ እዩ።

- **ፍትሒ**፡ ብሕግን ሥሮአርትን ምምራሕ እንኪኸውን፡ መሠረታዊ መትከል ኅብረተሰብን፡ ፍትሒ ነፍሲ ወከፍ ሰብ ዝብጽሖ ምዃኑ ከአ ፍሉጥዮ። አብ ቅ.መጽሓፍ ንመለኮታዊ ፍትሒ ዝርኢ፡ **አምላክ ፈራዲ** ምዃኑ ይገለጽ። ፍትሒ ንሕጊ ምኽባር እንኪኸውን፡ ወዲ አምላኽ ዘበለ ከአ **ትእዛዛት እግዚአብሔር አሰማሚዑ** ክነብሮ ዝገልጽዮ።



- **ወንጌል**፡ አምነት ነቲ ልዕሉ ሕጊ አምላኽ ምኽባር ምዃኑ፡ አምላኽ ከአ ካብ “መሥዋዕቲ ምሕረት” ዝመርጽ፡ ካብ ጻድቃን፡ ንኃጥኣን ክጽውዕ ዝመጽኡ ምዃኑ የስተምህር።

ዕላማ ፍትሒ፡ ንሰባት አብ ክልተ ጉጅለ መቂሉ ጻድቃንን ኅጥኣንን እናበለ ዝፈርድ ሕጊ ጥራሕ ኮይኑ ከይርከብ፡ **ናይ ምሕረት ዝይዓበየ ህያብ፡ ንሓጥኣን ሕድገት ምሃብ ከምዝኾነ መድኃኒና ገሊጹልና።** ናይዚ ሓዲስ ሕይወት ምንጪ ምሕረት ኮይኑ፡ ዕላማኡ ሓራ ምውጻእዮ፡ ልዕሊ ኩሉ እንካብ ናይ ኃጢአት ባርነት ሓራ ምዃንዮ፡ ንሕጊ ከም ፈረሳውያን እሙን ክትከውን፡ ንኻልኣት ጸር ምኽባር ዓገብ እዩ **ንምሕረት አምላኽ ከአ ዕሸሽ** ምባል እዩ። ንሕጊ አጽኒዕካ ምኽባር ዝገደደ ከአ ብዘይፍትሒ ሰባት ምድጓን ጸረ ምሕረትን ፍትሕንዮ። ሕጊ ንኸብርን ግርማን ወድሰብ ንዝግበር ሓልዮት ክዕንቅጽ የብሉን ነቢይ ሆሜዕ **“ካብ መሥዋዕቲ ክትቀርቡለይሲ፡ ምሕረት ክትገብሩ እፈቱ** (6:6) ዝበሎ፡ ወዲ መዝሙር አምላኽ ዝኾነ ንመደብ ምሕረት፡ ናይ ሕይወቶም ሕጊ ክገብርዎ ይጽውዕ። በዚ መንፈስዚ ንካየድዶ አሎና?

ትምህርቲ ክርስትና ቀንዲ ተልእኮኡ ምሕረት እዩ፡ እቶም ሕጊ ጥራሕ ክኸብር ዝደልዩ፡ ነዚ ትምህርቲዚ አይቅበልዎን፡ ከመይ ክስርቶስ ክንየው ሕጊ ከይዱ፡ ነቶም ሕጊ፡ ኃጣኣን ዝቁጻርም ዝነበረ፡ ምሳታቶም ርክብ ብምግባር ዕምቁት ምሕረቱ አፍለጠና።

ሓዋርያ ጳውሎስ፡ ንሕጊ ንምፍጻም ብምሉእ ኃይሉ ተሀንዲዱ፡ ነቶም ብምሕረት ዝምርሑ አመንቲ ክርስቶስ ንምጥፋእ፡ ሕጋዊ ፍቃድ ውሲዱ ንኼጥፍኦም ነቀለ፡ አምላኽ ብሓልዮቱ ከአ አብ መንገዲ ደማስቆስ ካብ ፈርሱ አውደቆ፡ ብዝረአዮ ራእይ ተመሊሱ፡ **ሓዋርያ ምሕረት ኮይኑ፡ ናብ ሰብ ገላትያ እንክጽሕፍ “ ንሕናውን ሕጊ ብምፍጻም ዘይኮነስ፡ ንክርስቶስ ብምእማን ምእንቲ ክንጸድቅ ብክርስቶስ ኢየሱስ አመንና፡ ከመይ ሕጊ ብምፍጻም ዝጸድቅ የልቦን”** (2: 16)

ሐዋርያ ጳውሎስ፡ ብዛዕባ ፍትሒ ዝነበሮ ርድኢት ለዊጡ፡ ንፍትሒ ዘይኮነ ንእምነት ቀዳምነት ሂቡ፡ ድንበት ሕጊ ብምፍጻም ዘይኮነ፡ ቦቲ ብሞቱን ብትንሣኤኡን ዘጽድቅ፡ ድሕነትን ምሕረትን ዘምጽእ ኢይዱስ ክርስቶስ ምእማንዮ።

ናይ ኣምላኽ ፍትሒ ነቶም ብባርነት ኃጢአትን ሳዕቤናቱን ዝተጨቁኑ ሓራ ዘውጽእ ኃይሊ ኮይኑ እቲ ናይ እግዚአብሔር ፍትሒ፡ ንሱዮ እቲ ምሕረት (መዝ 51: 11-16)። ንኣላኻ ቅንዕናን ሓቅን ኢኻ እትፈቱ፡ ጥበብ መሃረኒ፡ ካብ ኃጢአተይ ምእንቲ ክነጽሕ ኣጸቢቅካ ኣጽርየኒ፡ ካብ በረድ ክፅዕዱ ሕጸበኒ፡ . . . ንገጽካ ካብ ኅእጢአተይ ከውሎ፡ ንብዘሎ ኣበሳይ ደምስስ፡ ኦ ኣምላኽ ጽናይ ልቢ ፍጠረላይ ጽኑዕ መንፈስ ከኣ ኣብ ውሽጠይ ሓድስ፡ ካብ ገጽካ ኣይትደርብየኒ፡ ቅ.መንፈስካ ኣይተግድፈኒ፡ ሕጐስ ምድሓካ ምለሰለይ፡ ፈትየ ክእዘዘካ ደግፈኒ፡ ሽቡ መንገድኻ ንኃጣኣን ክምህርም እየ፡ ንሳቶም ድማ ናባኻ ክምለሱ እየም. . . መሥዋዕቲ ባህ ኣየብለካንዮ . . . እትብህጉ እንተ ትኸውንስ መቅረብኩልካ፡ እቲ ኣነ ዘቅርቦ መሥዋዕቲ ትሑት መንፈስዮ፡ ንስኻ ድማ ንትሑትን ንዝተጣዕሰ ልቢ ኣይትንዕቅን ኢኻ. . “ እናበለ ምሕረት ኣምላኽ መዓሪ ክንዳይ መሓርን ለዋጥን ምዃኑ ይነግረና።

ምሕረት ተጻይ ኃጥእ ዘይኮነ፡ ኣምላኽ ነቲ ኃጥእ ዚበጽሓሉ ኣገባብዮ፡ ኃጢአተኛ ገዛእ ርእሱ ምእንቲ ክጥምትን ክልወጥን ኪኣምንን እግዚአብሔር ሓዲስ ዕድል ክህብ ከሎ ዚኸወን ፍጻሜ፡ ምሕረት ይበሃል።

ምሕረት ካብ ፍትሒ ከም እትበልጽ ናይ ነቢይ ሆሜዕ ተመኸሮ ሓጋዚዮ፡ ኣብ ዘመኑ፦

- መንግሥቲ ኪዓኑ ቀሪቡ
- ሕዝቡ ንዝኣተውዎ ኪዳን ጠለሙ
- ካብ ኣምላኽ ኮብሊሎም እምነት ኣቦታቶም ኣጥፍኡ፡



ብዓይኒ ሰብ እንክርኤ፡ ኣምላኽ ዘይኣምን ሕዝቢ፡ ንዘኣተዎ ኪዳን ዘይሕሉ፡ ክቅጻዕ ቅቡል ነበረ፡ በዚ ምኽንያት ዝወረዶም መቅጻዕቲ ስደት ነበረ።”ናባይ

ምምላሽ ኣበዮ፡ ስለዚ ናብ ግብጺ ኪምለሱዮም፡ ንጉሥ ኣሶር ከኣ ኪገዝኡዮም፡ ዝብላ ቃላት ነቢይ የረጋግጻልና።

እንተኾነ ኣምላኽ ብኸምዚ ኣገባብ ከምዘይተኸየዶም እቲ ነቢ፡ ከምዚ ይብል፡ “ኦ እስራኤል ከመይ ገይረ ክሓድገኩም፡ ከመይ ገይረኺ ከምቲ ንኣድማን ንጸቦይምን ዝደምስስኩውን ክድምስስኩም፡ ኣባኹም ዘሎኒ ፍቅሪ ዓቢይ ክንድዝኹን፡ ነዚ ክገብር ኣይክእልን፡ ኣነ ኣምላኽዮ፡ ሰብ ኣይኮኑን ኣብ ማእከልኩምውን ቅዱስ እየም ብነድሪ ቍጠዓይ ኣይመጽእን እየ፡ ከጥፍእ ኢሊ ድማ ኣይምለሰንዮ” (ሆሜዕ 11: 5-9)

ቅ.ኣጐስጢኖስ ነዘን ቃላት ነቢይ ብምስትንታን ”እግዚአብሔርሲ ካብ ንምሕረት፡ ንቍጥዓ ክድንጉ ይቀሎ” በለ። ኣምላኽ ንፍትሒ ጥራሕ ዚግደስ እንተዝኸውን ከምቶም ሕጊ ተኸብሩዶ ኣይተኸብሩን ኢሎም ዚሓቱ ሰባትንምበር፡ ኣምላኽ ኣይምኾነ፡ ፍትሒ ጥራሕ ምሕላው እኹል ኣይኮነን፡ በዚ ከኣ እዩ ኣምላኽ ብምሕረቱ ክንየው ፍትሒ ዝኸይድ፡ ኣምላኽ ንፍትሒ ብመሠረት ሓቅኛ ፍትሒ ዝኾነ፡ ፍቅሪ ኣልቢሱ ዝበለጸ ገይርዎምምበር ኣየፍረሶን። በዚ ከኣ እቶም ብኣምላኽ ዝኣምኑ ምእንቲ ክጸድቁ ክርስቶስ መደምደምምታ ሕጊ ሙሴ ኮነ፡ ብመስቀሉ ከኣ ንኹሉ ሰብ ጸጋን ምሕረትን ተዋህበ፡ ነዚ ጸጋዚ ተቀቢልና ኣብ ትሕቲ ምሕረት ኣምላኽ ክነመላለስ እዚ ዓመተ ምሕረት ይዕድመናሎ፡ ኣብዚ ዓመት እዚ ፫ተ ነገራት ክንገብር ተጻዊዕና ኣሎና፡

1. ክንምሕር
2. ክንመሓር

3. ክነምሕር፡

ነዚ እንተዘይከአልና፡ ከምቲ ዮሐንስ መጥምቅ ንሰብ ዘመኑ ዝበሎም፡ “እስመ ወድኦ ተሠይመ ጉድብ ኅበ ጉንደ ዕፅው፡ ወኸሉ ዕፅ ዘይፈሪ ፍሬ ሠናዩ ይገዝምዎ፡ ወውስተ እሳት ይወድይዎ” (ሉቃ 3፡9) እኒሆ ማሕጸ ድሮ ኣብ ሱር ኣም ነቢሩ፡ ጽቡቕ ፍረ ዘይፈሪ ዘበለ ኣም ኩሉ ኪቁረጽዮ፡ ናብ ሓዊ ከኣ ክድርበዮ፡ ናይ ዝበሎም ኣምሳል ክንከውን ኢና። እቶም ሰማዕቲ ከኣ በዚ ስብከቱ ልቦም ዝተተንከፉ፡ “ምንተ ንግበር፤ እንታይ ንግበር” በልዎ። ሎሚ ከኣ ንሕና ኣብዚ ዓመተ ምሕረት “እንታይም ንግበር?” ክንብል ትጽቢት ይግበረልና። ዮሐ. መጥምቅ ክገብርዎ ዘለዎም ናይ ፍቅሪ ተግባራት ነገሮም።

1. ተማቂልኪም ንበሩ፡ ዘለዎ ንዘይብሉ የካፍል ብምባል ንፍገትን ስስዔን ከወግዱ መኸሮም

2. ሰባት ብሥራሖም ናይ ገዛእ ርእሶም ድሕነት ክዓዩ ነገሮም፡

- ነቲ ግብሪ ኣውጻኢ፡ ቅኑዕ ኩን፡ ኣይተጠፋፍእ በሎ
- ነቲ ወተሀደር፡ ሕያዋይ ኩን፡ ንሓደኳ ኣይትግፋዕ በሎ።ከመይ ሓይሊ ብረት ንሓለዎን ንድሕነት ሓውኻን እምበር፡ ኣብ ርእሲኡ መጎይተቲ፡ መጋበሪ ራዕዲ ክኸውን ከምዘይብሉ ኣመልከተሎም። ወተሃደር ኣብ ተልእኮኡ ንምሕረት ቦታ እንተዘይሀበ ኣዚዮ ሓደገኛን ዝፍራሕን ይኸውን። ሰለዚ ኣይትግፍዑ፡ ብሓሶት ኣይትኸሰሱ፡ ደሞዝኩም ይኣኸለኩም፡ ብምባል ደረቶም ኣመልከተሎም።



ንሕና ግና ሎሚ ኣብ ርእሲዚ ካልእ ክንገብሮ ዘሎና ብዙሕ ከምዘሎ ዓመተ ምሕረት ይእዝዝና፡

1. ሓዲግካ ምኽኣል፡ ተበዲልካ እንከሎኻ፡ ንስለ ፍቅሪ ኣምላኽ ሓዲጎሎኹ ምባል፡ ሓዲጎሎ ምባል ሓያል ብደሆ እያ፡ ደቂ ሰባት ኸገብርዎ ዓቢይ ዓቀብ እያ።
2. ኣብ ግብረ ሠናይ ክንዋፈር፡ “ካብ ዝቅበልሲ እቲ ዝህብ ኣዝዩ ይባረኽ” ግ/ሓ 20፡35 ዝብሎ እንታይ ምዃኑ ምፍላጥ፡
3. ካብ ናይ ኃጢአት ዓለም ሓራ ኩንካ መንገዲ ጽድቂ ምሓዝ፡

በዚ ኣገባብ እንተተኻይድና ንርእስናን ንሥድራቤትናን ንቤተክርስቲያናን ንሃገርና ሓዲስ ምዕራፍ ከም እንኸፍት ኣየጠራጥርን፡፡

ኣምላክ ይሓግዘና፡ ወላዲቱ ትደግፈና፡ ሊቀ መላእክት ሚካኤል ይሓልወና።

ርሑስ ዓውደ ዓመት ይግበረልና።

+ ኣባ ኪዳነ

# አብ ናይ ፳፻፰/2016 ንግድት ቅ.ሚካኤል ከረን ዝፈሰሱ ቅኔታት ዋዜማ

1. ኢተብህላ በድሚሁ እንዘ እንዘ ይከውን ወይን ዘእንበለ እክል ባሕቲቱ፡  
ማይ ጊዮን ውስጤ ከብካቡ ለደኬማስ ቤቱ፡  
እስመ መንክራት ያድዎ እስከነ ላዕሉ ወታሕቱ  
ዓውደ ቤተ ቃና ፈድፈደ ዘበውስቴቱ  
አርአያሁ ለደኬማስ ዝንቱ  
መ/ታ ኤርምያስ

2. ኢይትበሃል ወልጦቱ ማየ መሳብክት አውያን ላዕለ ምሕረት ወዓጽር  
ማየ ጊዮን ዘበበጁቱ ወትሥልስት መስፈር  
እስመ ውስተ ቤቱ ብዙሕ ለበዓለ ከብካብ ኄር  
ወገራህ አብኡ ብዙኅ ዘአልቦ መስፈር  
ወውስጡስ እንተቦ ምሥጢር  
መ/ታ ገ/ሚካኤል

3. በድንግል ወታቦር ወበዮርዳኖስ ሥልሰ ዘበሥላሴሁ ተዓውቀ  
መለኮተ በእደ ፍጡር ተጠምቀ  
ወአበ ብርሃናት አብ አመ ከዊኖተ አቦቀ  
ዮርዳኖስኒ ፈርሀ ወርዕደ ጥቀ  
እስመ ማይ በእሳተ ሞቀ  
መ/ታ ጥቀኄር

## ዘይእዜ

በቃና ተሰላስ ቤተ መርዓዊ፡ አመ ተሰንአወሎሙ ዘወይን ከብካብ ቅበላ  
ተጸውዑ በቃለ ባቱኤል ለፍስሓ ሀላ  
ውስተ ጽርሓ ደኬማስ በኸር፡ ቤተ ከብካብ ዘጌልጌላ  
ዘኢይትለውጥ ማይ ውሉጠ ገሊላ  
ስቴ ወይን ቃና ጽሩዮ፡ ዘመንፈስ ቅዱስ ቢያላ  
ዘኢይትለውጥ ማይ ውሉጠ ገሊላ  
+አኪየ

## ዕጣነ ሞገር

መክብበ መርሳባ ለሳሌም፡ ዘኢየሩሳሌም ልዕልት፡ ገሊላ ቀጥሮን ዘትትአኩት፡ ለደኬማስ መርዓዊሃ  
በዓለ ጸጋ ሓውልት፡  
አንስተ ኬልቀዶን መሳብክት፡ ይቤላ መድምም ይእዜ፡ በወይን ቃናከ መሬት፡  
እስመ ርእያ፡ ገጸ ውላጤሁ ማየ ሳሌም ቤት፡  
ፍና ሥርጋዌሃ ለደብረ ሡራፊ ደብረ ሚካኤል ገነት፡  
ኪዳነማርያም ተዓጽፈ ውስቴታ ልብሰ በአስግና ስብሓት፡  
አመ ኅረዮቶ በቅጽበት፡  
ለዘዚአሃ ይሴብሕ በኸሉ ዕለት፡  
አፍቀረቶ ሕልመ ዮሴፍ ሩት፡  
መ/ታ ኤርምያስ